


Uttangarðsútskifting í Sandavági



Syðraseyður

matr.nr.
28-373c

Hósdagin 23. jan. 2020 kl. 19.00 varð útskiptingarfundur settur á kommunuskrivstovuni í Sandavági at viðgera mál um býti av haganum *Syðrasedur*, matr. nr. 373c, Sandavágur.

Møtt: Stívliga 20 eigarar og áhugaði møttu á fundi.

Nevndin var fullmannað, og er hon skipað soleiðis:

Marita í Brekkunum
Olaf í Garði Joensen
Petur Nielsen, formaður

Nevndarlimirnir vita seg ikki vera so nær skyldar ella svágdar við nakran, ið varðar av hagamartinum *Syðrasedur*, at tað nemur gegni teirra.

Nevndin hevur áður undirskrivað soljóðandi vátan:

"At eg vil leggja mær eina við og óheftur útinna tær skyldur, sum liggja á mær sum útskiptingarnevndarlimi, tað vátti eg við hond míni undir trúnaðartreytum".

Frá Umhvørvisstovuni møttu Jógvan R. Frýdal og Óli Johansen.

Fram varð lagt:

Skjal nr. 1: Lýsingar, ið hava staðið í Sosialinum 8., 10. og 22. jan. 2020 og í Dimmalætting 10. jan. 2020. Eisini er lýst í svørtu talvu hjá Vága kommunu á vaga.fo, jn.fo og á heimasíðuni hjá Umhvørvisstovuni.

Uppá fyrispurning, um nakar hevur viðmerkingar til lýsingina ella lýsingarháttin, svaraði eingin.

Skjal nr. 2: Grannastevnuviðtøkan frá 15. februar 2018 við tilhoyrandi skjølum og staðfest av Búnaðarstovuni 15. mai 2018.

Skjal nr. 3: Skriv frá Umhvørvis- og vinnumálaráðnum (UVMR), dagfest 20. jan. 2020, har Petur Nielsen verður uppnevndur til útskiptingarformann fyri Arnold Thomassen, sum metir seg ógegnigan at luttaka í málinum um at býta hagamartin *Syðrasedur*.

Upprunaliga varð Petur útnevndur formaður við skrivi frá Heilsu og innlendismálaráðnum (HIMR), dagf. 16. mai 2018, men eftir umskipan á Umhvørvisstovuni varð Arnold tilnevndur við skrivi frá UVMR 2. des. 2019.

Skjal nr. 4: Útskrift úr rættarbókini, 8. apríl 2019, har Føroya Rættur uppnevnr Maritu í Brekkunum, Hósvík, og Olaf í Garði Joensen, Eiði, til nevndarlimir.

Formaðurin lýsti síðani fundin lógliga lýstan og settan.

Víst varð til § 10 í útskiptingarlógini um, at útskiptingarkrivið kann takast aftur, um øll, sum atkvøddu fyri útskiptingini á grannastevnu, ynskja tað. Hetta varð ikki gjørt.

Formaðurin greiddi frá mannagongdini í sambandi við útskiptingina og bað fundarfólkið greiða frá haganum og skipanini av honum.



Syðrasedur, matr. nr. 373c í Sandavági, er 3½ mk stórir og o.u. 365 ha til víddar. Alt er ogn.


Gamli hagin Steigin varð undir útskiptingini av Sandavágs bygd í 1972 lagdur í 4 partar: Gimbragongan, Oknadalur, Reyn og Syðraseyður (eisini nevndur Handastihagi) og Hálsagongan (Dalhagi). Við úrskurði hjá útskiptingarnevndini 12. juni 2002 varð 6 marka hagin Handastihagi býttur í Syðraseyð, 4 mk, og Reyn, 2 mk.

4. juli 2011 verður aftur útskipt. Hesuferð í semju, tá hálv mørk verður flutt úr Syðraseyði í Reyn, og markið millum hagarnar varð regulerað samsvarandi suðureftir. Hagarnir nú eru ávikavíst 3½ og 2½ mk.

Syðraseyður er skipaður í fylgir eftir gomlum siði og ber o.u. 190 áseyð. Væl fæst burtúr, sæst á hagtølum fyri skurð, og á fundinum lat fundarfólkið væl at úrtøkuni, bæði tey, ið vilja býta, og hini, ið vilja halda fast við óbýttan haga. Hagin er væl vallaður, og fellið er lítið. Givið verður ikki.

Vegur er frá tunnilsvegnum yvir Reyn til útnyrðingshornið á Syðraseyði, har rættin er. Hagani er hagin knappar 4 km víður eftir bakkanum. Ovast og vestast er 419 m høgja Túgván og skamt vestan fyri markið 572 m høgja Heldarstindur. Av rættini og suður móti Rangugjógv er viðtøkustik. Bakkastik er millum gjáirnar Marrugjógv, Rangugjógv og Byrgisgjógv og úr henni í markið hjá Oknadali, so gott er at reka. Støðurnar - bólini - eru fleiri, og 1 hús eru í haganum.

Jónfinn Thomsen er røktingarmaður og talsmaður teirra, ið ikki ynskja útskipting.



Fylgini í Syðraseyði. Kelda: Jónfinn Thomsen

Jónfinn hevði fyrireikað framløgu, har hann í myndum og teksti lýsti hagan, og hví hann ikki skal býtast. Jónfinn hevur sent nevndarlimunum tilfar, sum stuðlar undir grundgevingum hansara. Framløgán og tilfarið verður tøk á heimasíðuni hjá Umhvørvisstovuni.

Bernhard Augustiussen, sum varðar av 25 gl (av 56 gl) hevur lagt kravið um útskipting av Syðraseyði fram, og hann greiddi frá, at hann heldur, at hann fær meiri í sín lut, um býtt verður. Tilfar og skjøl vórðu latin nevndini, og eisini hesi verða tøk á us.fo.

Orðaskifti varð nógv. Verður hagin kloyvdur, ber ikki til at halda øll fylgini, og tey, ið eftir eru, fara at hava ov lítlan haga at ræsa um, tí hegn er fyri. Hjá tí syðra partinum verður langt til rættina, og seyðurin má rekast í hafti yvir norðara partin. Tá rikið verður, kann seyður sleppa, og tá kemur hann ikki aftur á haga. Hin vegin varð sagt, at gamla rættin í Kellingardali kann hampast og brúkast í sunnara hagampartinum, áðrenn tøkán verður rikin norður um. Neyðugt er ikki at hava seyð í hafti.

Formaðurin tók samanum, og helt at nevndin var ikki før fyri at taka støðu til útskiptingargrundarlagið beinanvegin, men hevur fyri neyðini at kunna seg betur við frágreiðingarnar og tilfarið.

Boðað verður frá við kunngerð ella til hagastýrið, hvørt býtt verður ella ikki.

Fundurin varð slitin um 21' tíðina.

Skjøl vm. síggjast á heimasíðuni hjá Umhvørvisstovuni: <http://us.fo/utskipting>

Marita í Brekkunum

Olaf í Garði Joensen

Petur Nielsen

Fríggjadagin 14. febr. 2020 varð nevndarfundur settur á Umhvørvisstovuni at taka støðu til útskiptingargrundarlagið.

Nevndin var fullmannað og umframt møttu Jógvan Frýdal og Óli Johansen frá Umhvørvisstovuni.

Orðaskiftið á útskiptingarfundinum í Sandavági 23. jan. í ár bar týðilig boð um, at eigararnir eru ósamdir um, hvørt býttast skal ella ikki. Hann, ið setti fram kravið um útskipting - og tey, ið atkvøddu fyri á grannastevnu - halda, at meiri fæst burturúr, um teir 25 gyllinir, hann varðar av, fáa egnan haga. Hinir eigararnir í haganum halda, at verður hagin kloyvdur, verður seyðurin verri fyri, og úrtøkan verður hareftir.

Sum lýst omanfyri varð hagin seinast býttur í 2011, tá 8 gyllin vórðu fluttir norð um mark - í Reyn. Hetta varð gjørt í semju, sum varð staðfest av Umhvørvisstovuni, og ognarskráirnar broyttar samsvarandi. Tað framgongur av skjølum, sum nevndin hevur fingið frá þórtunum, at nú hevur aftur verið roynt at fáa í lag semju um býti. Hesuferð o.u um hálva aðru mörk burturúr til einbýttan haga. Henda roynd førði tó ikki á mál, og tí varð málið lagt fyri grannastevnu, har neyðugu fortreytirnar vóru til staðar, og útskiptingarkrivið viðtikið.

Útskiptingarnevndin er ikki bundin av grannastevnuviðtøkuni um útskipting, men skal á ella beint eftir fyrsta útskiptingarfundin taka støðu til útskiptingargrundarlagið - skal býtið fremjast í verki ella ikki.

Úrskurður

Nevndin heldur ikki, at orsök er at býta.

Partarnir tykjast á einum máli um, at hagin, sum er, er góður. Hann er skipaður í fylgi eftir gomlu siði, og væl fæst burturúr. Hetta siga hagtølini eisini. Tað ber v.ø.o. væl til at fáa góða úrtøku við driftini, sum er.

At úrtøkan kann gerast upp aftur betri, um býtt verður, er kanska rætt, men til tess krevjast íløgur í hegn og støður, sum síðani skulu haldast.

Nýggju hagapartarnir verða smærri, og seyðurin fær minni rásarúm. Fylgini mugu skipast av nýggjum ella takast av. Har aftur at verður driftin av uttara - ella sunnara - haganum bundin av gongd og rakstri um heimara hagan, og tí verða hagarnir ikki leysir hvør av øðrum, men skulu samskipa og semjast um nær m.a. rekast skal.

Nevndin metir tí, at tikið samanum, eru vansar og óvissur størri enn væntaða nyttan.

Úrskurðurin verður fráboðaður í kunngerð, sum verður sett í svørtutalvu hjá Vága kommunu og á relevantar portalar og heimasíður. Partarnir hava 3 mánaða freist frá kunngerðardegnum at kæra úrskurðin til Sorinskrivaran, C. Pløysengøta 1, 100 Tórshavn.

Umhvørvisstovan ger upp kostnaðin av útskiptingini, og parturin, sum ikki verður borin av landskassanum, verður býttur eftir markatalinum millum tey, ið á grannastevnu atkvøddu fyri útskiptingini.

Marita í Brekkunum

Olaf í Garði Joensen

Petur Nielsen